




ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងទេសចរណ៍
លេខ ០៩៣ បក

រាជធានីភ្នំពេញ, ថ្ងៃទី ៣១ ខែ វិច្ឆិកា ឆ្នាំ ២០១៦

ប្រកាស
ស្តីពី

ការផ្តល់អាជ្ញាបណ្ណទេសចរណ៍ដល់មគ្គុទ្ទេសក៍ទេសចរណ៍ថ្នាក់ជាតិ

រដ្ឋមន្ត្រីក្រសួងទេសចរណ៍

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ ដែលប្រកាសឱ្យប្រើច្បាប់ស្តីពីទេសចរណ៍
- បានឃើញអនុក្រឹត្យលេខ ៣៤អនក្រ.បក ចុះថ្ងៃទី០៥ ខែសីហា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងទេសចរណ៍
- បានឃើញអនុក្រឹត្យលេខ ២៦ អនក្រ.បក ចុះថ្ងៃទី០៣ ខែឧសភា ឆ្នាំ២០០០ ស្តីពីការកែសម្រួលមុខងារនិងភារកិច្ច និងការបង្កើតក្រុមអ្នកច្បាប់ និងនាយកដ្ឋានសហប្រតិបត្តិការអន្តរជាតិនិងអាស៊ាននៃក្រសួងទេសចរណ៍
- បានឃើញអនុក្រឹត្យលេខ ១៩១ អនក្រ.បក ចុះថ្ងៃទី១៧ ខែសីហា ឆ្នាំ២០១១ ស្តីពីមគ្គុទ្ទេសក៍ទេសចរណ៍យោងតាមសំណូមពរចាំបាច់របស់ក្រសួងទេសចរណ៍។

(Signature)
 ១

សម្រេច
ជំពូកទី១
បទប្បញ្ញត្តិទូទៅ

ប្រការ ១._

ប្រកាសនេះ មានគោលបំណងកំណត់អំពីវិធានក្នុងការផ្តល់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ ដើម្បីបម្រើវិស័យទេសចរណ៍នៅក្នុងព្រះរាជាណាចក្រកម្ពុជា។

ប្រការ ២._

ប្រកាសនេះ មានគោលដៅដូចតទៅ៖

- ពង្រឹងការគ្រប់គ្រងមគ្គុទ្ទេសក៍ទេសចរណ៍ថ្នាក់ជាតិឲ្យទទួលបាននូវប្រសិទ្ធភាព និងគុណភាព
- ធានាឲ្យមានការគោរពត្រឹមត្រូវតាមក្រមប្រតិបត្តិវិជ្ជាជីវៈនិងក្រមសីលធម៌វិជ្ជាជីវៈមគ្គុទ្ទេសក៍ទេសចរណ៍
- ទប់ស្កាត់ផលប៉ះពាល់អវិជ្ជមានក្នុងវិស័យទេសចរណ៍ និងធានាដល់ការថែរក្សារប្បធម៌ ប្រពៃណី និងទំនៀមទម្លាប់ល្អរបស់ព្រះរាជាណាចក្រកម្ពុជា។

ប្រការ ៣._

បច្ចេកសិទ្ធិដែលប្រើក្នុងប្រកាសនេះមាននិយមន័យដូចតទៅ ៖

មគ្គុទ្ទេសក៍ទេសចរណ៍ថ្នាក់ជាតិ សំដៅដល់មគ្គុទ្ទេសក៍ទេសចរណ៍មានអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិដែលផ្តល់ដោយក្រសួងទេសចរណ៍ ហើយអាចនាំភ្ញៀវទៅតាមគោលដៅទេសចរណ៍នៅទូទាំងព្រះរាជាណាចក្រកម្ពុជាជាពិសេសតំបន់ទេសចរណ៍ពិសេសដែលកំណត់ដោយប្រកាសដោយឡែករបស់ក្រសួងទេសចរណ៍។

បុគ្គល សំដៅដល់រូបវន្តបុគ្គល ឬនីតិបុគ្គល។

ប្រតិបត្តិករទេសចរណ៍ សំដៅដល់បុគ្គលដែលប្រតិបត្តិ ប្រកបអាជីព ឬធ្វើអាជីវកម្មលើសេវាកម្មទេសចរណ៍។

ជំពូកទី២

សមត្ថកិច្ចក្នុងការគ្រប់គ្រង និងការផ្តល់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ

ប្រការ ៤._

ក្រសួងទេសចរណ៍ជាស្ថាប័នមានសមត្ថកិច្ចក្នុងការគ្រប់គ្រងមគ្គុទ្ទេសក៍ទេសចរណ៍ថ្នាក់ជាតិ។

ក្រសួងទេសចរណ៍មានសមត្ថកិច្ចក្នុងការផ្តល់ ការបណ្តុះបណ្តាលទេសចរណ៍ដល់មគ្គុទ្ទេសក៍ទេសចរណ៍ថ្នាក់ជាតិ និងការលុបចោល ការព្យួរ ឬការបញ្ចុះថ្នាក់អាជ្ញាបណ្ណទេសចរណ៍មកជាអាជ្ញាបណ្ណបណ្តោះអាសន្ន។

ប្រការ ៥._

អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ ត្រូវបានផ្តល់ឱ្យមគ្គុទ្ទេសក៍ទេសចរណ៍សម្រាប់ប្រតិបត្តិការទូទៅ តាមស្មារតីប្រការ ៣នៃប្រកាសនេះ។

ប្រការ ៦._

គ្មានបុគ្គលណាអាចប្រកបវិជ្ជាជីវៈមគ្គុទ្ទេសក៍ទេសចរណ៍ថ្នាក់ជាតិបានទេ ប្រសិនបើបុគ្គលនោះមិនទទួលបានអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិពីក្រសួងទេសចរណ៍។

ជំពូកទី៣

វិធាន និងនីតិវិធីនៃការផ្តល់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ

ប្រការ ៧._

បុគ្គលដែលស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ ត្រូវមកដាក់ពាក្យស្នើសុំអាជ្ញាបណ្ណមគ្គុទ្ទេសក៍ ទេសចរណ៍ថ្នាក់ជាតិនៅទីស្តីការក្រសួងទេសចរណ៍ ឬតាមរយៈមន្ទីរទេសចរណ៍រាជធានី ខេត្ត ឬតាមប្រព័ន្ធ បច្ចេកវិទ្យាព័ត៌មាន (Online) (តាមរយៈគេហទំព័រទទួលស្គាល់ដោយក្រសួងទេសចរណ៍) ដោយត្រូវបំពេញសំណុំ បែបបទរួមទាំងឯកសារសំអាងនិងព័ត៌មានផ្សេងៗទៀតដូចខាងក្រោម៖

- ក. ត្រូវមានសញ្ជាតិខ្មែរ និងមានអាយុចាប់ពី១៨ឆ្នាំ ឡើងទៅ
- ខ. អត្តសញ្ញាណបណ្ណ ឬលិខិតឆ្លងដែន(ថតចម្លងត្រឹមត្រូវតាមច្បាប់ដើម)
- គ. វិញ្ញាបនបត្រជំនាញមគ្គុទ្ទេសក៍ទេសចរណ៍ថ្នាក់ជាតិ ដែលការបណ្តុះបណ្តាលត្រូវបានទទួលស្គាល់ ដោយក្រសួងទេសចរណ៍(ថតចម្លងត្រឹមត្រូវតាមច្បាប់ដើម)
- ឃ. លិខិតបញ្ជាក់កិរិយាមាយាទដែលចេញដោយរដ្ឋបាលឃុំ សង្កាត់ ដែលខ្លួនរស់នៅ
- ង. វិញ្ញាបនបត្រពិនិត្យសុខភាព និងកាយសម្បទាចេញដោយនាយកដ្ឋានពេទ្យការងារនៃក្រសួងការងារ និងបណ្តុះបណ្តាលវិជ្ជាជីវៈ ឬមន្ទីរសុខាភិបាលរាជធានី ខេត្ត ឬមន្ទីរពេទ្យដែលទទួលស្គាល់ដោយក្រសួង សុខាភិបាល
- ច. កិច្ចសន្យាគោរពច្បាប់រដ្ឋ
- ឆ. ប្រវត្តិរូបសង្ខេបដែលមានបិទរូបថត
- ជ. រូបថតទំហំ(៤x៦) ចំនួន០៣សន្លឹក។

ប្រការ ៨._

មគ្គុទ្ទេសក៍ទេសចរណ៍ដែលស្នើសុំបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិ ត្រូវមកដាក់ពាក្យស្នើសុំ បន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិនៅទីស្តីការក្រសួងទេសចរណ៍ ឬតាមរយៈមន្ទីរទេសចរណ៍រាជធានី ខេត្ត ឬតាមប្រព័ន្ធបច្ចេកវិទ្យាព័ត៌មាន (Online) (តាមរយៈគេហទំព័រដែលទទួលស្គាល់ដោយក្រសួងទេសចរណ៍) ដោយត្រូវបំពេញសំណុំបែបបទដោយភ្ជាប់ឯកសារសំអាង និងព័ត៌មានផ្សេងៗទៀតដូចខាងក្រោម៖

- ក. អាជ្ញាបណ្ណមគ្គុទ្ទេសក៍ទេសចរណ៍ (ថតចម្លងត្រឹមត្រូវតាមច្បាប់ដើម)
- ខ. ព្រឹត្តិបត្រព័ត៌មាន និងការវាយតម្លៃមគ្គុទ្ទេសក៍ទេសចរណ៍
- គ. វិញ្ញាបនបត្រជំនាញមគ្គុទ្ទេសក៍ទេសចរណ៍ថ្នាក់ជាតិ និងវិញ្ញាបនបត្រជំនាញមគ្គុទ្ទេសក៍ទេសចរណ៍ វិក្រិតការ (ករណីបានឆ្លងកាត់វគ្គបណ្តុះបណ្តាល) ក្នុងសុពលភាពនៃអាជ្ញាបណ្ណមគ្គុទ្ទេសក៍ទេសចរណ៍ ចុងក្រោយដែលការបណ្តុះបណ្តាល ត្រូវបានទទួលស្គាល់ដោយក្រសួងទេសចរណ៍ (ថតចម្លងត្រឹមត្រូវតាមច្បាប់ដើម)
- ឃ. លិខិតបញ្ជាក់កិរិយាមាយាទដែលចេញដោយរដ្ឋបាលឃុំ សង្កាត់ ដែលខ្លួនរស់នៅ
- ង. វិញ្ញាបនបត្រពិនិត្យសុខភាព និងកាយសម្បទាចេញដោយនាយកដ្ឋានពេទ្យការងារនៃក្រសួងការងារ និងបណ្តុះបណ្តាលវិជ្ជាជីវៈ ឬមន្ទីរសុខាភិបាលរាជធានី ខេត្ត ឬមន្ទីរពេទ្យដែលទទួលស្គាល់ដោយក្រសួងសុខាភិបាល
- ច. រូបថតទំហំ(៤x៦) ចំនួន០៣សន្លឹក។

ប្រការ ៩._

កម្រៃអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិស្មើនឹង ៤០០.០០០ (បួនរយពាន់) រៀល។

ប្រការ ១០._

អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិមានសុពលភាពរយៈពេល០២ (ពីរ)ឆ្នាំ គិតចាប់ពីថ្ងៃចេញអាជ្ញាបណ្ណទេសចរណ៍។

ម្ចាស់អាជ្ញាបណ្ណទេសចរណ៍ ត្រូវមកដាក់ពាក្យស្នើសុំបន្តអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិឲ្យបាន ៣០ (សាមសិប) ថ្ងៃ យ៉ាងតិចមុនថ្ងៃផុតសុពលភាព។

ប្រការ ១១._

ម្ចាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិត្រូវប្រើប្រាស់អាជ្ញាបណ្ណនេះឲ្យបានត្រឹមត្រូវតាមការណែនាំ និងបទប្បញ្ញត្តិនានារបស់ក្រសួងទេសចរណ៍ និងស្ថាប័នពាក់ព័ន្ធ។

ក្នុងករណីមានការខូចខាត ឬបាត់បង់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិម្ចាស់អាជ្ញាបណ្ណត្រូវធ្វើសំណើជាលាយលក្ខណ៍អក្សរដោយមានមូលហេតុច្បាស់លាស់ និងមានការបញ្ជាក់ពីអាជ្ញាធរមានសមត្ថកិច្ចដើម្បីស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិទុតិយភាពឡើងវិញក្នុងរយៈពេល ៣០ (សាមសិប) ថ្ងៃ គិតពីថ្ងៃដែលបានខូចខាត ឬបាត់បង់។

មគ្គុទ្ទេសក៍ទេសចរណ៍ថ្នាក់ជាតិត្រូវកាន់តាមខ្លួននូវលិខិតបញ្ជាក់ពីការដឹងព្រមរបស់សមត្ថកិច្ច មុនពេលទទួលបានអាជ្ញាបណ្ណមគ្គុទ្ទេសក៍ទេសចរណ៍ទុតិយភាព។

ជំពូកទី៤

ការសុំព្យួរអាជ្ញាបណ្ណទេសចរណ៍

ប្រការ ១២._

មគ្គុទ្ទេសក៍ទេសចរណ៍ថ្នាក់ជាតិអាចស្នើសុំព្យួរអាជ្ញាបណ្ណមគ្គុទ្ទេសក៍ទេសចរណ៍បាន។ ការស្នើសុំព្យួរអាជ្ញាបណ្ណនីមួយៗមានរយៈពេលកំណត់មិនលើសពី ០២(ពីរ) ឆ្នាំ។ ក្នុងករណីមគ្គុទ្ទេសក៍ទេសចរណ៍ថ្នាក់ជាតិបានស្នើសុំព្យួរអាជ្ញាបណ្ណទេសចរណ៍ចំនួន០២(ពីរ)ដង ជាប់គ្នាហើយមានបំណងដាក់ពាក្យស្នើសុំអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិឡើងវិញ ត្រូវចូលរួមវគ្គវិក្រិតការពិសេសមគ្គុទ្ទេសក៍ទេសចរណ៍ថ្នាក់ជាតិដែលរៀបចំដោយក្រសួងទេសចរណ៍។

ជំពូកទី៥

កាតព្វកិច្ចរបស់មគ្គុទ្ទេសក៍ទេសចរណ៍ថ្នាក់ជាតិ

ប្រការ ១៣._

មគ្គុទ្ទេសក៍ទេសចរណ៍ថ្នាក់ជាតិត្រូវអនុវត្តឲ្យបានខ្ជាប់ខ្ជួនរាល់បទប្បញ្ញត្តិជាធរមានក្នុងវិស័យទេសចរណ៍ពិសេសការអនុវត្តក្រមប្រតិបត្តិវិជ្ជាជីវៈមគ្គុទ្ទេសក៍ទេសចរណ៍ និងក្រមសីលធម៌វិជ្ជាជីវៈមគ្គុទ្ទេសក៍ទេសចរណ៍នៃព្រះរាជាណាចក្រកម្ពុជា។

ជំពូកទី៦

ទណ្ឌកម្ម

ប្រការ ១៤._

មគ្គុទ្ទេសក៍ទេសចរណ៍ដែលប្រើប្រាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិហួសសុពលភាព និងត្រូវទទួលបានពិន័យអន្តរការណ៍ជាប្រាក់ដែលអប្បបរមាស្មើនឹង ២.០០០.០០០ (ពីរលាន)រៀល។

ការពិន័យអន្តរការណ៍នេះ មិនទាន់គិតកម្រៃអាជ្ញាបណ្ណទេសចរណ៍ដែលត្រូវបង់។ ក្រសួងទេសចរណ៍និងចេញសេចក្តីជូនដំណឹងជាលាយលក្ខណ៍អក្សរដល់ម្ចាស់អាជ្ញាបណ្ណ ដើម្បីចូលខ្លួនមកបង់ប្រាក់ពិន័យអន្តរការណ៍រយៈពេល៣០ (សាមសិប) ថ្ងៃ គិតពីថ្ងៃដែលបានជូនដំណឹង។

បុគ្គលដែលប្រកបអាជីវកម្មមគ្គុទ្ទេសក៍ទេសចរណ៍ថ្នាក់ជាតិដោយគ្មានអាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិត្រូវទទួលបានពិន័យអន្តរការណ៍ជាប្រាក់ស្មើនឹង ៣.០០០.០០០ (បីលាន)រៀល។

ការពិន័យអន្តរការណ៍មិនធ្វើឲ្យម្ចាស់អាជ្ញាបណ្ណទេសចរណ៍ ដែលប្រព្រឹត្តបទល្មើសរួចផុតពីការទទួលខុសត្រូវរដ្ឋប្បវេណី និង/ឬការទទួលខុសត្រូវព្រហ្មទណ្ឌដែលមានចែងក្នុងច្បាប់ និងបទប្បញ្ញត្តិជាធរមាន។

ប្រការ ១៥._

ក្នុងករណីម្ចាស់អាជ្ញាបណ្ណមគ្គុទ្ទេសក៍ទេសចរណ៍ថ្នាក់ជាតិផ្តល់ព័ត៌មានមិនពិតទាក់ទងទៅនឹងការដាក់ពាក្យស្នើសុំអាជ្ញាបណ្ណទេសចរណ៍ ឬប្រព្រឹត្តរំលោភលើកាតព្វកិច្ចដូចមានចែងក្នុងប្រការ១៣ ជំពូកទី៥នៃប្រកាសនេះ អាចជាកម្មវត្ថុនៃការពិន័យដែលមានកំណត់ក្នុងប្រកាសដោយឡែករបស់រដ្ឋមន្ត្រីក្រសួងទេសចរណ៍។

ជំពូកទី៧
អវសានប្បញ្ញត្តិ

ប្រការ ១៦._

បទប្បញ្ញត្តិទាំងឡាយណាដែលផ្ទុយទៅនឹងប្រកាសនេះ ត្រូវទុកជានិរាករណ៍។

ប្រការ ១៧._

រដ្ឋលេខាធិការ អនុរដ្ឋលេខាធិការ អគ្គនាយករដ្ឋបាលនិងហិរញ្ញវត្ថុ អគ្គនាយកទេសចរណ៍ នាយកខុទ្ទកាល័យ អធិការ ប្រធានក្រុមអ្នកច្បាប់ ប្រធានគ្រប់នាយកដ្ឋាននៃក្រសួងទេសចរណ៍ និងប្រធានមន្ទីរទេសចរណ៍រាជធានី-ខេត្តត្រូវអនុវត្តប្រកាស នេះឲ្យមានប្រសិទ្ធភាពចាប់ពីថ្ងៃចុះហត្ថលេខាតទៅ។


ថាង ខុន

- កន្លែងទទួល**
- អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - ទីស្តីការគណៈរដ្ឋមន្ត្រី
 - ខុទ្ទកាល័យលម្អិតនាយករដ្ឋមន្ត្រី
 - ក្រសួងស្ថាប័នពាក់ព័ន្ធ
 - សាលារាជធានី-ខេត្ត
 - “ដើម្បីជូនជ្រាប”
 - មន្ទីរទេសចរណ៍រាជធានី-ខេត្ត
 - “ដើម្បីអនុវត្ត”
 - ដូចប្រការ ១៧
 - រាជកិច្ច
 - ឯកសារ កាលប្បវត្តិ